

Комсомольцирин болн багъчудин чидләр

Олна малд үвлин хот белдгъниг делгү, шунмгъагъар чангъахми гидж зарлсн сарин эргцд мана тангъчин комсомольцир болн багъчуд күчтә кевәр кӱдлмшт орлцв. Сар чилв, кӱдлмшин ашнь диглгдв.

Тер кӱдлмшин йовудт сәәнәр кӱдлцхәснь Яшалтинск, Целини, Западн, Яшкульск болн Приютненск райодин комсомольцир болн багъчуд болдж темдггдв.

Эн райодин комсомольск организац сар зарлгдсн авн ик чинртә тӱр күцәхин тӱлә, малин үвлзнь белдхд, шинәс үвлзньгин хаша-хаац гермүд бәрхд күчтә кевәр зүткцхәв.

Яшалтинск района комсомольск организац цаг тӱдәл уга, зарлсн сариг сән динлвртә чиләхин тӱлә ӱвсиә белдврт кӱдлджәсн звенос, агрегатмуд, бригадмуд хоорнд социалистическ дӱрдә делгрүлв. Энүнд цуг багъчудиг шунмгъагъар орлцулв.

Районд малин хот белдгънд мингъ гар комсомольцир болн багъчуд орлцв. Эднә чидләр районд белдгдснь: 22520 тонн ӱвси, 27400 тонн солом, 22617 тонн силос булгдв, 7652 тонн концентрат белдгдв.

Эн зарлгдсн сард нег үлү шунмгъагъар „Победа“ колхозин комсомольск организац (сегләтрнь үр А. Мозговой) орлцв. Малин хот белдгънә кӱдлмшт эн колхозд 190 кӱвүд болн күүкд орлцад, 14916 кубометр ӱвс болн солом, 2731 тонн силос белдв. Энүнд тасрха сәәнәр кӱдлцхәснь колхозин чледүд-багъчуд Михайлюк Алексей, Кобылатов Иван, Ярмолович Иосиф, Бережная Раиса, Чернышев Иван, нань чигн багъчуд. Эн колхозин МТФ-н коллектив-комсомольцир Яковлева Лидия, Яцкевич Константин, Шилкин Анатолий, Федосин, нань чигн комсомольцир 1591 кубометр ӱвс болн солом, 352 тонн силос булдж белдв.

Яшалтинск района багъчудас Целини районахн чигн үлддж йовхш. Олна малд үвлин хот белдгъниг чангъахми гидж зарлсн сарин замд эн районд багъчудин 36 агрегат кӱдлв. Района багъчудин күчәр 21588 тонн ӱвси болн 2544 тонн силос булдж белдгдв.

Эн зарлгдсн сариг динлвртә кӱдлмштә чиләхин тӱләд „Троицкий“ совхозин комсомольск организац күч-кӱдсән әрәдл уга, кӱдлмш кегъәд, комсомольцир болн багъчуд 5511 тонн ӱвс, 442 тонн солом болн 538 тонн силос булдж белдв.

Эн кевәр сән үзмджтә кӱдлмшәр, зарлсн сариг Западн, Яшкульск болн Приютненск района комсомольцир болн багъчуд чиләцхәв. Малин үвлзньгүр белдсн ӱвсиәннь болн силосиннь икккннь зӱӱгъәд буулгъчкв.

Б. АСАНОВ,

ВЛКСМ-н тангъчин оргбюрон инструктор.